

Diskors mill-Eċċellenza Tieghu George Vella, President ta' Malta, fl-okkażjoni tat-30 sena Anniversarju mit-Twaqqif tal-Fondazzjoni Oasi

26 ta' Ġunju 2021

Fondazzjoni Oasi, Rabat, Ghawdex

Onorevoli Clint Camilleri, Ministru għal Ghawdex

L-Eċċellenza Tieghu Monsinjur Anton Teuma

Onorevoli Claudette Buttigieg, Deputat Speaker u Kelliem għall-Politika Soċjali u l-Familja

Dun Manwel Cordina, Fundatur u Chairperson tal-Board tad-Diretturi tal-Fondazzjoni Oasi

Sur Noel Xerri, Chief Executive tal-Fondazzjoni Oasi

Membri tal-Bord,

Residenti, Haddiema u Voluntiera

Hadt gost nisma' lill-kelliema ta' qabli dwar aspetti varji ta' dipendenzi differenti li Fondazzjoni bħall-Oasi tħabbat wiċċha magħhom ta' kuljum.

Mahatma Gandhi kien qal 'the best way to find yourself is to lose yourself in the service of others'. L-okkażjoni tal-lum hija ċelebrazzjoni ta' tletin sena ta' tama li l-Fondazzjoni Oasi tat lil dawk kollha li ġew bżonn is-servizzi tagħha.

Irrid mill-ġdid nuri l-apprezzament tiegħi, għan-nom tal-Poplu kollu, lil Dun Manwel Cordina, li minn żmien bikri, ra l-ħtieġa li f'pajjiżna tiġi indirizzata l-

problema tal-abbuż tad-droga u alkoħol żejjed. Bil-ħidma tiegħu twaqqfet il-Fondazzjoni Oasi.

Ir-rikononixxment li ngħata illum huwa mistħoqq, mhux biss għax kien minn tal-ewwel li beda jaħdem f'dan il-qasam, imma wkoll għax iddedika ħajtu għall-Fondazzjoni u għal dawk kollha li sena wara l-oħra kellhom bżonn l-għajjnuna tagħha.

Il-Fondazzjoni kienet ukoll minn tal-ewwel li għarfet tindirizza l-fatt li vizzju mhux biss dak tad-droga jew l-alkoħol, iżda hemm ukoll oħrajn. Kienet ukoll pijunier fit-trattament mhux biss tal-klijenti tagħha, iżda wkoll tal-familjari tagħhom.

Bil-ħidma tagħha, l-Oasi pprovdiet għodda lill-mijiet ta' nies sabiex jibnu ħajjithom mill-ġdid. Tat tama għax għarfet li l-vizzju ma jigix mix-xejn, u f'ħafna ċirkostanzi, ikun akkumpanjat minn dipressjoni, ansjetà jew kundizzjonijiet oħra.

L-edukazzjoni, għaldaqstant, hija bażi fundamentali sabiex dak li jkun jintebaħ li f'ċirkostanzi diffiċli f'ħajtu, hemm mezzi u servizzi li jistgħu jgħinuh. Il-vizzju

ma huwa qatt is-soluzzjoni. Anzi, jiggrava s-sitwazzjoni mhux biss tal-individwu, iżda wkoll tal-familjari, ħbieb u oħrajn qrib tiegħu.

Hawnhekk inħoss li jkun ġust ngħidu li ħafna kienu dawk li ħasbu li se jsibu soluzzjoni fix-xorb u fit-tipjip żejjed. Illum nafu l-ħsara kbira li jagħmlu dawn iż-żewġ sustanzi li qabel konna nħarsu lejhom bħala sustanzi “rikreattivi”.

Sfortunatament anke l-lum qegħdin nisimghu dwar l-użu “rikreattiv” ta’ ċertu sustanzi. Nafu li dawn is-sustanzi jagħmlu ħsara fiżika lil min jehodhom. Dawn huwa ppruvat. Tajjeb li nitkellmu fuq *harm reduction* imma jien inħoss li għandna nagħmlu minn kollox biex niskoraggixxu l-użu tagħhom.

Naf li l-Oasi taħdem ħafna fuq *primary intervention* fejn tqajjem kuxjenza dwar il-vizzji, kif ukoll tagħti pariri dwar *coping skills*. Ma jistax ikollna soċjetà b’saħħitha, jekk din ma tkunx taf kif tiffaccja sitwazzjoni ta’ biza’, dwejjajq u emozzjonijiet negattivi oħra.

Il-Covid-19 kienet eżempju ta’ dan.

Fil-ħajja mgħagġla li ngħixu, ħafna drabi nħossuna obbligati li nkunu konformi mat-trends il-ġodda. Insibuha diffiċli ngħidu ‘le’. Ħajjitna tigi kważi ddetтата aktar minn kif nidhru milli kif inħossuna verament.

Napprezza għalhekk, ix-xogħol li l-Fondazzjoni tagħmel fl-iskejjel, qalb it-tfal u ż-żgħażaġh. Kemm hu importanti li nheggu ż-żgħar jaraw il-pożittiv fil-ħajja, u nagħtuhom taġlim sabiex ikunu kapaci jegħlbu d-diffikultajiet, anke jekk kultant ikunu ta' qtiġh il-qalb.

[Kif issemma' diġà] Illum jaħbat ukoll il-Jum Internazzjonali Kontra l-Abbuż tad-Droga u t-Traffikar Illeċitu. Il-messaġġ tiegħi, speċjalment għar-residenti huwa li, qatt m'għandkom taqtgħu qalbkom. La qegħdin hawn, diġà għaraftu li għandkom bżonn tfittxu fejn ssibu l-għajnuna. Emmnu fikom infuskom u fit-tagħlim li qed tirċievu. Użawh tul ħajjitkom kollha, u kunu ta' għajnuna u eżempju għal dawk li għad ma sabux il-kuraġġ jersqu lejn il-Fondazzjoni.

Lill-ħaddiema u lill-voluntiera, niringrazzjakom tax-xogħol u d-dedikazzjoni li taġhmlu ta' kuljum. Intom is-suċċess tal-Fondazzjoni. Il-kuraġġ li toffru lil dawk li jeħtieġu l-għajnuna taġhkom, huwa l-għodda li tiżgura futur aħjar lil dawk li qed ifittxu l-għajnuna taġhkom, u lill-familjari taġhhom.

Nawguralkom hidma sfiqa għas-snin li ġejjin.

Grazzi.